


"యాదవుల సమగ్ర అభివృద్ధికి ముందున్న సవాళ్లు-సవాళ్ళను
అధిగమించడానికి అనుసరించవలసిన వ్యూహం"

వ్యాస రచన:

గుమ్మా స్టాన్ కా బాబు యాదవ్
9390363795



"యాదవుల సమగ్ర అభివృద్ధికి ముందున్న సవాళ్లు-సవాళ్ళను అధిగమించడానికి అనుసరించవలసిన వ్యూహం"

ఉపోద్ఘాతం

చరిత్రలో మనం ధరిత్రి ని పరిపాలించాం! ధరణిలో మనం రారాజులుగా జేజేలు అందుకున్నాం! ఆ ఘన చరిత్ర నుండి.... ఆ మహోన్నత శిఖారాల పై నుండి ఈ నాటి ఈ స్థితికి ... ఈ అధః పాతాళానికి , ఇసుమంత రాజ్యాధికారాన్ని కూడా చేజిక్కించుకోలేని పరిస్థితి కి ఎలా వచ్చాం ? ఎక్కడ జరిగింది ఈ లోపం ? ఏ మలుపు లో జరిగిందీ లోపం ? నేటికీ మనకు రాజ్యాధికారం లేని దీనస్థితి కి , రెక్కాడినా డొక్కాడినా మన హీనస్థితికి కారకులెవరు? మన స్వయం కృతాపరాధమా? లేక ఆగ్రవర్ణాలు సృష్టించిన మార్కెట్ భావజాల శక్తుల కు మనం బలైయామా? మన నడక ఎక్కడ కుంటుబడింది ? మన నడత ఎక్కడ మందగించింది ? మన మేధస్సు ఎక్కడ దోచుకోబడింది? మన ముందున్న సవాళ్లు ఏమిటి? మన బలాలు , బలహీనతలు ఏవిటి? ఇప్పుడున్న మన సవాళ్ళను అధిగమించడానికి , మన ముందున్న వ్యూహ ప్రతివ్యూహాలు ఏమిటి? మన తక్షణ కర్తవ్యం ఏమిటి? ఇత్యాది అంశాలను చర్చించుటయే నా ఈ వ్యాస లక్ష్యం ! అరమరికలు లేని సింహావలోకనం మన ముందున్న కర్తవ్యం !!

"మన గత చరిత్ర గురించి సంక్షిప్తంగా సింహావలోకనం"

మనం , నేడు.. కూటికి పేదలం కావచ్చు కాని, కులానికి కాదు. మనం, మన సంపూర్ణ చరిత్ర రాయడం మొదలు పెడితే మన కుల చరిత్ర గ్రంథం ముందు -- ఆ మహాభారత మహోన్నతమైన గ్రంథమే చాలా చిన్నదిగా కనిపిస్తుందనేది అతిశయోక్తి కాదు.

సాక్షాత్తు మహాభారతం కథానాయకుడూ , జగన్నాటక సూత్రధారి బిరుదాంకితుడూ సకల చరాచర సృష్టి కర్తగా , సర్వభారతీయులకు ఆరాధ్యదైవం గా, ఇలవేల్పుగా , భగవద్గీత ప్రసాదిత కర్తగా , శ్రీమన్నారాయణుడి అవతారంగా వినుతికెక్కిన శ్రీకృష్ణ పరమాత్మ మన యధువంశ విభుడే !

మనం , యయాతి రాజు పెద్దకుమారుడైన "యధు" సంతతి నుంచి ఆవిర్భవించిన చంద్రవంశ రాజులం. యయాతి మొదలు ప్రద్యుమ్నుడు వరకూ పురాణ పురుషులున్న చరిత్ర మనది

మన ప్రధాన వృత్తి .. "గోపాలన"... కనుక మనల్ని ఉత్తర భారతదేశంలో "గోలా" అని పిలుస్తారు. ఈ పదమే మన తెలుగు లో "గొల్ల" గా మారింది .

మనల్ని మహారాష్ట్ర లో "జాదవుల"ని, కర్నాటక లో "కురుబలు" అని , "యాదవులు" అని, తమిళనాడు లో "ఇదాయిన్లు" అని కళింగాంధ్ర లో "కొనారి" అని పిలుస్తారు.

మనం దేవగిరి ని పాలించాము. ఓరుగల్లు నందు కాకతీయులు గా వినతికెక్కాం. ద్వారసముద్రం పాలకులైన హోయసాలలు గా కీర్తి గడించాము. విజయనగర సామ్రాజ్య తేజం , ఆంధ్రభోజ బిరుదాంకితులు శ్రీకృష్ణ దేవరాయలు, సునిశిత ప్రజ్ఞా శాలి మహామంత్రి తిమ్మరుసు , మరాఠా సామ్రాజ్య రారాజు చత్రపతి శివాజీ , హతిగుంపా శాసనం వేయించిన ఖిరవేలుడు మరియు ఘనత వహించిన కాటమ రాయలు (కాటమ రాజు), వీరపాండ్య కట్టబ్రహ్మి న్న మొదలగు వారంతా మన కుల పూర్వీకులే ! అంతేకాదు ఇంకా మన కులంలో ఎందరో కళాకారులు , మేధావులు, ఐఏఎస్, ఐపీఎస్ వంటి ఉద్యోగ మేధావులు, మహోన్నత ఉపాధ్యాయులు జన్మించి , చరిత్ర కెక్కారు.

ఇంత ఘన చరిత్ర గల మన యాదవ జాతి , నేడు ఎటువంటి రాజ్యాధికారానికి నోచుకోక , సామాన్యుల వలే జీవించుటకు కారకులు ఎవరు? కారణాలు ఏమిటి? నేటి మన హీన దీన స్థితికి కారకులెవరు? అగ్రవర్ణులూ? స్వయం కృతాపరాధమా.... ఇప్పుడు తెలుసుకుందాం!

" గతం గత—భవిష్యత్ ఏమిటి? మన ముందున్న సవాళ్ళు ఏమిటి?"

ఇప్పటివరకూ మనం మన గత ఘన చరిత్ర ను నెమరువేసుకుంటూ మురిసిపోతూ , మనలో మనం అహంకరించుకుంటూ , తెలిసోతెలియకో సమకాలీన సమాజం పైన , పరిస్థితుల పైన , వర్తమాన రాజకీయాలపైన , భవిష్యత్ ప్రగతి పైన , సమగ్రభివృద్ధి పైన సరైన మనసు పెట్టక అశ్రద్ధ చేశాము! ఇప్పుడిక మన అహంకారం చాలిద్దాం! మన ముందున్న సవాళ్ళమీద, మన బలాల మీద, మన బలహీనతల మీద దృష్టి పెడదాం! ఇక భవిష్యత్ బంగారు మయం చేసుకుందాం!

"మన ముందున్న సవాళ్ళు-సవాళ్ళు అధిగమించడానికి అనుసరించవలసిన వ్యూహాలు"

పేదరికం:

అగ్రవర్ణాల వారు వారి కుటీల రాజనీతి తో , మార్కెట్ పై గుత్తాధిపత్య భావజాలం తో , పెట్టుబడి దారి మనస్తత్వం తో మనం కులవృత్తి చేసుకునే దారులు మూసేశారు. మేకల్పి సైతం నిషేధించే నీచమైన ఆలోచన చేశారంటే అర్థం చేసుకోవచ్చు ... మనపై , మన ఎదుగుదల పై అగ్రవర్ణాలకు ఎంత కంటగింపు ఉండిందో! వారి నీచమైన ఆలోచన విధానం ఏమిటి! వాటి కుట్రలు , కుతంత్రాల వల్ల మన ప్రగతి తిరోగమన మైంది . పైపెచ్చు రాజ్యాధికారం కూడా వాళ్ళ చేతుల్లో ఉండటం వల్ల మనం ఏమీ చేయలేక నిస్సహాయులం అయిపోయాం . కులవృత్తికి రాజాధరణ కూడ లేక కులవృత్తి విలువ లేనిది అయిపోయింది . దాంతో చేసిన కష్టం చేతికి రాక , కనీసం కడుపు నిండుగా ఒక్క పూట కూడా భోజనం చేయలేని దుస్థితి కి జారిపోయాం పేదరిక విషవలయంలో చిక్కుకు పోయి , " నేను , నా కుటుంబం , పట్టెడన్నం లేక ఆకలితో నకనక లాడిపోతున్నాం...మా ఆకలి కేకలు వినండి బాబో , దయచేసి మమ్మల్ని మా కులవృత్తుల్ని ఆదరించండి మహాశయులారా "అని అరిచి కన్నీళ్లు పెట్టుకోవడానికి . బాగా బాగాబ్రతికిన ఆత్మాభిమానం గుర్తొచ్చి, అనలేకపోయాం అన్నాసరే ...రాజ్యాధికారం చేతిలో ఉన్న ఈ అగ్రవర్ణాల వారు కనికరించరని తెలుసు . మన మీద, మన ఆర్థిక స్థితి ని కుదేలు చేయుటకు , అగ్రవర్ణులు ఎంతగా దాడి చేశారంటే...

ఉదా: పాలు మనవి—పాలవ్యాపారం , పాల ఉత్పత్తులు అగ్రవర్ణాలవారివి.

గొర్రెలు మనవి ——— గొర్రెల మాంసం పెట్టుబడి దారులది.

ఉన్ని మనది———— గొంగళ్ళ వ్యాపారం బడాబాబులది .

ఎరువు మనది ————— పసిడి పంట అగ్రవర్ణాల వారిది .

చెట్లపసరు మనది———వైద్యం అగ్రవర్ణాల వారిది. ఇలా మన ఆదాయ వనరుల దారి మూయడంతో మనం రెక్కాడినా డొక్కాడిని దీన స్థితి లో కి వచ్చేశాం.

పేదరికం ఎలా అధిగమించాలి ?

"గొల్లసుద్దుల్ని" ఆయుధంగా ధరించి , మూసేసిన దారుల్ని తెరిచేలా , మనం గడప గడప కు వెళదాం . ఆ బాల గోపాలానికి అర్థమయ్యేలా అగ్రవర్ణాల మోసాలు చెబుదాం ! వారిలో వృత్తి చైతన్యాన్ని తీసుకు వద్దాం ! మన ఉత్పత్తుల కు సంబంధించిన పరిశ్రమలు మనమే స్థాపించుకుంటే కలిగే ప్రయోజనాలు తెలియజేసి , మనకు మనమే మన పరిశ్రమలు స్థాపించుకునేలా , అందరూ ఉద్యోగులు అయ్యేలా , ఉద్యమించేలా చైతన్యం తీసుకు వద్దాం! మనం పోగొట్టుకున్న వనరులు తిరిగి మనం సాధించుకోవడమే మన పేదరికం రూపు మాపడానికి సరైన వ్యూహం

"అవిద్య మరియు బాలకార్మికత్వం":

" " విద్ అనగా అర్థం" తెలుసుకొనుట" అని. "అవిద్య" అనగా అర్థం "తెలుసుకోక పోవడం" విద్య యొక్క ప్రాథమిక ఉద్దేశ్యం సంస్కృతి ని వారసత్వాలకు అందిస్తూ , సామాజికంగా చైతన్యం కావడం విద్య . దురదృష్టవశాత్తు మనం మన సంస్కృతి ని వారసత్వంగా అందించేవిషయంలో చాలా చైతన్య రహితంగా ఉన్నాం. ఇది నిజం పేదరికం విషవలయంలో చిక్కు కున్న మన చిన్నారులు ఎంతోమంది బంగారు బాల్యాన్ని బుగ్గి చేసుకుంటూ బాలకార్మికులుగా మారిపోతున్నారు. మరికొన్ని పసిహృదయాలు కనీసం పాఠశాల ముఖం కూడా చూడటంలేదు .

అవిద్యను మరియు బాలకార్మికత ను పారద్రోలడం ఎలా?

ముందుగా పేదరికాన్ని రూపుమాపుకోవాలి. ఎందుకంటే... కాలే కడుపు పలకా బలపం పట్టనీయదు . తరువాత విద్య యొక్క అవసరం తెలియజేయాలి .విద్య వలన ప్రయోజనాలు వివరించి చెప్పాలి. విద్యావంతులు అయితే తనకు , తన జాతికి జరిగే మేలులు చెప్పాలి . విద్యాసాధన ద్వారా లభించే అవకాశాలు వివరించాలి . విద్య ద్వారా అందే సాంకేతిక పరిజ్ఞానం కులవృత్తుల కు ఎలా ఉపయోగ పడుతుందో ,తద్వారా ఎంత సౌకర్య వంతమైన జీవితం జీవించ వచ్చో, సామాజికంగా ఎంత హుందాగా బ్రతక వచ్చో కళ్లకు కట్టినట్లు గా కళా రూపాలతో తెలియజేయాలి. "విద్యాజ్యోతి" లాంటి పథకాలు ఏర్పాటు చేసుకొని, పల్లెపల్లెకు వెళ్ళి , యాదవులందరూ చదువుకునేలా ప్రోత్సహించాలి . మన కులం లో వయోజన విద్య కు ,స్త్రీ విద్యకు కూడా మనమే నడుంబిగించాలి . ఈ విషయంలో మన కులంలో ని ఉపాధ్యాయులు ప్రత్యేక శ్రద్ధ వహించాలి . స్వచ్ఛందంగా యాదవ గురువులు గురుతర బాధ్యత వహించాలి. ఏ కులం లో అయితే , ఏ జాతి లో అయితే , స్త్రీలు , బాలబాలికల తో సహా అందరూ విద్యావంతులౌతారో ఆ కులం లేదా ఆ జాతి నిత్య చైతన్య స్ఫూర్తి కలిగి ఉండి , మార్కెట్ శక్తుల మాయజాలంలో పడకుండా ఉంటుంది అని , రాజ్యాధికారాన్ని కైవసం చేసుకుంటుంది అని , అందరికీ అర్థమయ్యేలా చెప్పి వారిని జాగృతం చేయాలి .

బాల్యవివాహాలు:

బాల్య వివాహాలు మన కులంలోనే ఎక్కువని , కొన్ని గణాంకాలు చెబుతున్నాయి. బాల్యవివాహాలు కులప్రగతి కి , స్త్రీల ఆరోగ్యానికి గొడ్డలి పెట్టు . కనుక బాల్యవివాహాలు నివారించాలి .

బాల్యవివాహాలు----సమస్య ను అధిగమించడం ఎలా ?

బాల్యవివాహాలు అరికట్టాలంటే ..సామాజిక చైతన్యమే మార్గం .
ఒగ్గు కథ ద్వారా "బాల్యవివాహాలు --- స్త్రీలకుఆరోగ్య సమస్యలు"
అందరికీ పూసగుచ్చినట్టు తెలియ జేయాలి ఇందుకు మనం ఆధునిక టెక్నాలజీ ని ఉపయోగించుకోవాలి . మన కులం లో సామాజిక కార్యకర్తలు ఈ విషయం విధిగా ,బాధ్యత గా తీసుకోవాలి, మరి ముఖ్యంగా మహిళలను చైతన్యపరచాలి.

రాజ్యాధికార సాధన పట్ల అలక్ష్యం:

ఇదీ మన ముందున్న అసలైన సవాల్... అగ్రవర్ణాలవారు దేశంలో నూ, రాష్ట్రంలో నూ అధికారం చేతులు మార్చుకుంటుంటే.... మనం చేతగాని వాళ్ళలా ,చేష్టలుడిగి చూస్తూ, అలసత్వం ప్రదరిస్తున్నాం . మనపై అగ్రవర్ణాల వారి పెత్తనం , దురంహకారం, జులుం ఇంకెన్నాళ్ళు ? ఇంకానాఇకపై సాగదని తెగేసి(గట్టిగా) తెలియజేద్దాం! ఇప్పటి ఈ అణగారిన పరిస్థితి ని మార్చుకొనేందుకు , ఇక నైన తెలివిగా మసలు కొందాం ! ఆచితూచి వ్యవహరిస్తూ , వ్యాపారప్రతివ్యాహారతో ఎత్తుకు పై ఎత్తు వేస్తూ ముందుకు సాగుదాం . రాజ్యాధికార సాధనే మన అంతిమ లక్ష్యం . రాజ్యాధికార సాధనే మన సమస్యలన్నింటికీ పరిష్కారం .

అయితే రాజ్యాధికారం హస్తగతం చేసుకోవడం ఎలా?:(పండంటి రాజ్యాధికారానికి పది సూత్రాలు):

1. రాజ్యాధికారం చేజిక్కించుకోవాలంటే..... ముందుగా లక్ష్యం బలంగా ఉండాలి.
2. మన బలమేమిటో మన బలహీనతలు ఏమిటో నిజాయితీ గా అంచనా వేయాలి
3. మన బలంమనమైన ...మన రాచ చరిత్ర .. మన బలహీనత అనైక్యత. ఒప్పుకొని తీరాలి . వీరహనుమాన్ కు తన శక్తి తెలియనట్లు మన శక్తి ఏమిటో మనకే తెలియదు. ఎవరో వచ్చి ఉద్యుక్తులను చేస్తే తప్ప. ఈ దృక్పథం మార్చుకోవాలి.
- 4 "కులములోన ఒకడు గుణవంతుండుండిన కులం వెలయు వాని గుణం చేత " అన్నట్లుగా పాఠునకి పక్షి కన్ను మాత్రమే కనపడినట్లుగా మన కులంలో అందరికీ ఒకే ఒక లక్ష్యం కనిపించాలి. ఆ లక్ష్యం మన సమస్త సమస్యలకు పరిష్కారం అనే భావం అందరూ కలిగి ఉండాలి . ఆ లక్ష్యం మన ఐక్యత ను చాటిలా ఉండాలి అదే రాజ్యాధికారం చవిచూడాలనే లక్ష్యం. ఇందుకోసం యువతను ,మేధావులను సమాయత్త పరచాలి , సంసిద్ధులను చేయాలి .అందుకు కావాలిసిన వనరులన్నీ సమకూర్చుకోవాలి.
5. రాజ్యాధికారమే లక్ష్యంగా త్యాగజీవితం, ఆదర్శజీవనశైలి, మానవసేవ, సామాజిక స్పృహ మొదలగు భావనలు వృద్ధి పరచుకోవాలి .
- 6 . అసంఖ్యాకమైన. రాజకీయ వేదికలు ఏర్పాటు చేసుకుని మనల్ని మనం చైతన్య పరుచుకోవాలి .
- 7.రాజ్యాధికారాన్ని పొందలేని జాతి , శాశ్వతంగా బానిసలుగా ఉండిపోతారని కులస్తులందరిని. మేలుకొలపాలి
8. బీసీ లలో గల మిగిలిన కులాల వారితో అన్యోన్య మైత్రి ఏర్పాటు చేసుకోవాలి.
9. దళిత సోదరులతో ఐక్యం గా ఉండాలి. ఐక్యమహా సభలు విరివిగా వారితో ఏర్పాటు చేసుకోవడం ఉత్తమం
10. అగ్రవర్ణాల మార్కెట్ శక్తుల కుట్రలు, కుతంత్రాలు, తిప్పికోట్టాలి . జాతిని జాగృతం చేయడంలో ... కులంలోని మేధావులు ,రచయితలు ,పారిశ్రామిక వేత్తలు ,ఉద్యోగులు తగినంత సమయం కేటాయించాలి.

ఉపసంహారం :

నివురు గప్పిన నిప్పులా ఉన్న మన జాతి జనులను ఇప్పటికైనా మేలుకొలిపేందుకు , మనమంతా మరో అవతారం సమైక్యంగా అవతరించాలి అదే. దశావతారం . మనం కోల్పోయిన రాజ్యాధికారం తిరిగి పొందేందుకు మరో మహాభారత యుద్ధ శంఖారావం పూరించాలి . శ్రీకృష్ణ పాంచజన్యం బైటికి తీద్దాం! ఆర్థిక ప్రగతి తో పాటు , అన్ని అభివృద్ధులూ పొందాలంటే రాజ్యాధికారమే శరణ్యం. నిశ్శబ్దంగా, నిసత్తువుగా ఉన్న యధు వీరులను ఆనాటి భగవద్గీత తో మరోక్కసారి జాగృతం చేద్దాం ! యధు వీరులారా రండి ..కదిలి రండి ...కలసి రండి కర్మవీరులై కర్తవ్యదీక్ష స్వీకరించుదాం ... రండి ..కదలిరండి ...

ఊరికో ఆలా సమూహం ఉద్భవిస్తే లక్ష్యం చేరడం కష్టమేమి కాదు.

జై మాధవ్!! జై జై యాదవ్!!